



डॉ० हुकमचन्द्र भारिल्ल

योगसार पद्यानुवाद

(जोइन्दुकृत योगसार का हिन्दी पद्यानुवाद)

पद्यानुवादक :

डॉ० हुकमचन्द भारिल्ल

शास्त्री, न्यायतीर्थ, साहित्यरत्न, एम० ए०, पीएच० डी०

प्रकाशक :

पण्डित टोडरमल रमारक ट्रस्ट

ए-४, बापूनगर, जयपुर-३०२०१५

प्रथम संस्करण : १५,००० हजार

१५ मई १९९१ ई०

जन्म-जयन्ती : आध्यात्मिकसत्पुरुष श्रीकानजीस्वामी

मूल्य : ५० पैसे

योगसार पद्यानुवाद का संगीतमय कैसेट भी उपलब्ध है ।

मुद्रक :

जयपुर प्रिण्टर्स, जयपुर

इस पुस्तक के मूल्य कम करने में १ हजार एक रुपया श्री वेवेन्द्रकुमारजी रहीस, सहारनपुर एवं १ हजार एक रुपया श्रीमती नीलाचैन विक्रमभाई कामदार बम्बई की ओर से प्राप्त हुए हैं ।

योगसार पद्यानुवाद

सब कर्ममल का नाशकर अर प्राप्त कर निज-आत्मा ।

जो लीन निर्मल ध्यान में नमकर निकल परमात्मा ॥ १ ॥

सब नाशकर घनघाति अरि अरिहंत पद को पा लिया ।

कर नमन उन जिनदेव को यह काव्यपथ अपना लिया ॥ २ ॥

है मोक्ष की अभिलाष अर भयभीत हैं संसार से ।

है समर्पित यह देशना उन भव्य जीवों के लिए ॥ ३ ॥

अनन्त है संसार-सागर जीव काल अनादि हैं ।

पर सुख नहीं, वस दुःख पाया मोह-मोहित जीव ने ॥ ४ ॥

भयभीत है यदि चतुर्गति से त्याग दे परभाव को ।
 परमात्मा का ध्यान कर तो परमसुख को प्राप्त हो ॥ ५ ॥
 बहिरातमापन त्याग जो बन जाय अन्तर-आत्मा ।
 ध्यावे सदा परमात्मा बन जाय वह परमात्मा ॥ ६ ॥
 मिथ्यात्वमोहित जीव जो वह स्व-पर को नहीं जानता ।
 संसार-सागर में भ्रमों दृग्मूढ़ वह बहिरातमा ॥ ७ ॥
 जो त्यागता परभाव को अर स्व-पर को पहिचानता ।
 है वही पण्डित आत्मज्ञानी स्व-पर को जो जानता ॥ ८ ॥
 जो शुद्ध शिव जिन बुद्ध विष्णु निकल निर्मल शान्त है ।
 बस है वही परमात्मा जिनवर-कथन निर्भ्रान्त है ॥ ९ ॥

जिनवर कहें 'देहादि पर' जो उन्हें ही निज मानता ।
संसार-सागर में भ्रमें वह आतमा बहिरातमा ॥१०॥
'देहादि पर' जिनवर कहें ना हो सकें वे आतमा ।
यह जानकर तू मान ले निज आतमा को आतमा ॥११॥
तू पायगा निर्वाण माने आतमा को आतमा ।
पर भवभ्रमण हो यदी जाने देह को ही आतमा ॥१२॥
आतमा को जानकर इच्छारहित यदि तप करे ।
तो परमगति को प्राप्त हो संसार में घूमे नहीं ॥१३॥
परिणाम से ही बंध है अर मोक्ष भी परिणाम से ।
यह जानकर हे भव्यजन ! परिणाम को पहिचानिये ॥१४॥

निज आत्मा जाने नहीं अर पुण्य ही करता रहे ।
तो सिद्धसुख पावे नहीं संसार में फिरता रहे ॥१५॥

निज आत्मा को जानना ही एक मुक्तीमार्ग है ।
कोइ अन्य कारण है नहीं हे योगिजन ! पहिचान लो ॥१६॥

मार्गणा गुणथान का सब कथन है व्यवहार से ।
यदि चाहते परमेष्ठिपद तो आत्मा को जान लो ॥१७॥

घर में रहे जो किन्तु हेयाहेय को पहिचानते ।
वे शीघ्र पावें मुक्तिपद, जिनदेव को जो ध्यावते ॥१८॥

तुम करो चिन्तन स्मरण अर ध्यान आत्मदेव का ।
बस एक क्षण में परमपद की प्राप्ति हो इस कार्य से ॥१९॥

मोक्षमग में योगिजन यह बात निश्चय जानिये ।
जिनदेव अर शुद्धात्मा में भेद कुछ भी है नहीं ॥२०॥
सिद्धान्त का यह सार माया छोड़ योगी जान लो ।
जिनदेव अर शुद्धात्मा में कोई अन्तर है नहीं ॥२१॥
है आत्मा परमात्मा परमात्मा ही आत्मा ।
हे योगिजन यह जानकर कोई विकल्प करो नहीं ॥२२॥
परिमाण लोकाकाश के जिसके प्रवेश असंख्य हैं ।
बस उसे जाने आत्मा निर्वाण पावे शीघ्र ही ॥२३॥
व्यवहार देहप्रमाण अर परमार्थ लोकप्रमाण है ।
जो जानते इस भांति वे निर्वाण पावें शीघ्र ही ॥२४॥

योनि लाख चुरासि में बीता अनन्ता काल है ।
पाया नहीं सम्यक्त्व फिर भी बात यह निभ्रान्त है ॥२५॥
यदि चाहते हो मुक्त होना चेतनामय शुद्ध जिन ।
अर बुद्ध केवलज्ञानमय निज आत्मा को जान लो ॥२६॥
जबतक न भावे जीव निर्मल आत्मा की भावना ।
तबतक न पावे मुक्ति यह लख करो वह जो भावना ॥२७॥
त्रैलोक्य के जो ध्येय वे जिनदेव ही हैं आत्मा ।
परमार्थ का यह कथन है निभ्रान्त यह तुम जान लो ॥२८॥
जबतक न जाने जीव परमपवित्र केवल आत्मा ।
तबतक न व्रत तप शील संयम मुक्ति के कारण कहे ॥२९॥

जिनदेव का है कथन यह व्रत शील से संयुक्त हो ।
जो आत्मा को जानता वह सिद्धसुख को प्राप्त हो ॥३०॥
जबतक न जाने जीव परमपवित्र केवल आत्मा ।
तबतक सभी व्रत शील संयम कार्यकारी हों नहीं ॥३१॥
पुण्य से हो स्वर्ग नर्क निवास होवे पाप से ।
पर मुक्ति रमणी प्राप्त होती आत्मा के ध्यान से ॥३२॥
व्रत शील संयम तप सभी हैं मुक्तिमग व्यवहार से ।
त्रैलोक्य में जो सार है वह आत्मा परमार्थ से ॥३३॥
परभाव को परित्याग कर अपनत्व आत्म में करे ।
जिनदेव ने ऐसा कहा शिवपुर गमन वह नर करे ॥३४॥

व्यवहार से जिनदेव ने छह द्रव्य तत्त्वारथ कहे ।
हे भव्यजन ! तुम विधीपूर्वक उन्हें भी पहिचान लो ॥३५॥
है आत्मा बस एक चेतन आत्मा ही सार है ।
बस और सब हैं अचेतन यह जान मुनिजन शिव लहें ॥३६॥
जिनदेव ने ऐसा कहा निज आत्मा को जान लो ।
यदि छोड़कर व्यवहार सब तो शीघ्र ही भवपार हो ॥३७॥
जो जीव और अजीव के गुणभेद को पहिचानता ।
है वही ज्ञानी जीव वह ही मोक्ष का कारण कहा ॥३८॥
यदि चाहते हो मोक्षसुख तो योगियों का कथन यह ।
हे जीव ! केवलज्ञानमय निज आत्मा को जान लो ॥३९॥

सुसमाधि अर्चन मित्रता अर कलह एवं वंचना ।
हम करें किसके साथ किसकी हैं सभी जब आतमा ॥४०॥
गुरुकृपा से जबतक कि आतमदेव को नहि जानता ।
तबतक भ्रमे कुत्तीर्थ में अर ना तजे जन धूर्तता ॥४१॥
श्रुतकेवली ने यह कहा ना देव मन्दिर तीर्थ में ।
बस देह-देवल में रहें जिनदेव निश्चय जानिये ॥४२॥
जिनदेव तनमन्दिर रहें जन मन्दिरों में खोजते ।
हँसी आती है कि मानो सिद्ध भोजन खोजते ॥४३॥
देव देवल में नहीं रे मूढ ! ना चित्राम में ।
वे देह-देवल में रहें सम चिंत से यह जान ले ॥४४॥

सारा जगत यह कहे श्री जिनदेव देवल में रहें ।
पर विरल ज्ञानी जन कहें कि देह-देवल में रहें ॥४५॥
यदि जरा भी भय है तुझे इस जरा एवं मरण से ।
तो धर्मरस का पान कर हो जाय अजरा-अमर तू ॥४६॥
पोथी पढ़े से धर्म ना ना धर्म मठ के वास से ।
ना धर्म मस्तक लुंच से ना धर्म पीछी ग्रहण से ॥४७॥
परिहार कर रुष-राग आतम में बसे जो आतमा ।
बस पायगा पंचमगति वह आतमा धर्मात्मा ॥४८॥
आयू गले मन ना गले ना गले आशा जीव की ।
मोहस्फुरे हित नास्फुरे यह दुर्गति इस जीव की ॥४९॥

ज्यों मन रमें विषयानि में यदि आतमा में त्यों रमें ।
 योगी कहें हे योगिजन ! तो शीघ्र जावे मोक्ष में ॥५०॥
 'जर्जरित है नरकसम यह देह' - ऐसा जानकर ।
 यदि करो आत्म भावना तो शीघ्र ही भव पार हो ॥५१॥
 धंधे पड़ा सारा जगत 'निज आतमा जाने नहीं ।
 बस इसलिए ही जीव यह निर्वाण को पाता नहीं ॥५२॥
 शास्त्र पढ़ता जीवजड़ पर आतमा जाने नहीं ।
 बस इसलिए ही जीव यह निर्वाण को पाता नहीं ॥५३॥
 परतंत्रता मन-इन्द्रियों की जाय फिर क्या पूछना ।
 रुक जाँय राग-द्वेष तो हो उदित आत्म भावना ॥५४॥

जीव पुद्गल भिन्न हैं अरु भिन्न सब व्यवहार है ।
यदि तजे पुद्गल गहे आत्म सहज ही भवपार है ॥५५॥
ना जानते-पहिचानते निज आत्मा गहराई से ।
जिनवर कहें संसार सागर पार वे होते नहीं ॥५६॥
रतन दीपक सूर्य घी दधि दूध पत्थर अरु दहन ।
सुवर्ण रूपा स्फटिकमणि से जानिये निज आत्मन् ॥५७॥
शून्यनभसम भिन्न जाने देह को जो आत्मा ।
सर्वज्ञता को प्राप्त हो अरु शीघ्र पावे आत्मा ॥५८॥
आकाशसम ही शुद्ध है निज आत्मा परमात्मा ।
आकाश है जड़ किन्तु चेतन तत्त्व तेरा आत्मा ॥५९॥

नासाग्र दृष्टिवंत हो देखें अदेही जीव को ।
वे जनम धारण ना करें ना पिये जननी-क्षीर को ॥६०॥
अशरीर को सुशरीर अर इस देह को जड़ जान लो ।
सब छोड़ मिथ्या-मोह इस जड़देह को पर मान लो ॥६१॥
अपनत्व आतम में रहे तो कौन सा फल ना मिले ?
बस होय केवलज्ञान एवं अखय आनन्द परिणामे ॥६२॥
परभाव को परित्याग जो अपनत्व आतम में करें ।
वे लहें केवलज्ञान अर संसार-सागर परिहरें ॥६३॥
हैं धन्य वे भगवन्त बुध परभाव जो परित्यागते ।
जो लोक और अलोक ज्ञायक आतमा को जानते ॥६४॥

सागर या अनगा रहो पर आत्मा में वास हो ।
जिनवर कहें अति शीघ्र ही वह परमसुख को प्राप्त हो ॥६५॥
विरले पुरुष ही जानते निज तत्त्व को विरले सुने ।
विरले करें निज ध्यान अर विरले पुरुष धारण करें ॥६६॥
'सुख-दुःख के हैं हेतु परिजन किन्तु वे परमार्थ से ।
मेरे नहीं' - यह सोचने से मुक्त हों भवभार से ॥६७॥
नागेन्द्र इन्द्र नरेन्द्र भी ना आत्मा को शरण दें ।
यह जानकर हि मुनीन्द्रजन निज आत्मा शरणा गहें ॥६८॥
जन्मे-मरे सुख-दुःख भोगे नरक जावे एकला ।
अरे ! सुवतीमहल में भी जायेगा जिय एकला ॥६९॥

यदि एकला है जीव तो परभाव सब परित्याग कर ।
ध्या ज्ञानमय निज आतमा अर शीघ्र शिवसुख प्राप्त कर ॥७०॥
हर पाप को सारा जगत ही बोलता - यह पाप है ।
पर कोई विरला बुध कहे कि पुण्य भी तो पाप है ॥७१॥
लोह और सुवर्ण की बेड़ी में अन्तर है नहीं ।
शुभ-अशुभ छोड़ें ज्ञानिजन दोनों में अन्तर है नहीं ॥७२॥
हो जाय जब निरग्रन्थ मन निरग्रन्थ तब ही तू बने ।
निरग्रन्थ जब हो जाय तू तब मुक्ति का मारग मिले ॥७३॥
जिस भाँति बड़ में बीज है उस भाँति बड़ भी बीज में ।
बस इसतरह त्रैलोक्य जिन आतम बसे इस देह में ॥७४॥

जिनदेव जो मैं भी वही इस भाँति मन निर्भ्रान्त हो ।
है यही शिवमग योगिजन ! ना मंत्र एवं तंत्र है ॥७५॥
दो तीन चउ अर पाँच नव अर सात छह अर पाँच फिर ।
अर चार गुण जिसमें बसैं उस आतमा को जानिए ॥७६॥
'दो छोड़कर दो गुण सहित परमातमा में जो वसे ।
शिवपद लहें वे शीघ्र ही'-इस भाँति सब जिनवर कहें ॥७७॥
तज तीन त्रयगुण सहित नित परमातमा में जो वसे ।
शिवपद लहें वे शीघ्र ही इस भाँति सब जिनवर कहें ॥७८॥
जो रहित चार कषाय संज्ञा चार गुण से सहित हो ।
तुम उसे जानों आतमा तो परमपावन हो सको ॥७९॥

जो दश रहित दश सहित एवं दशगुणों से सहित हो ।
तुम उसे जानो आतमा अर उसी में नित रत रहो ॥८०॥
निज आतमा है ज्ञान दर्शन चरण भी निज आतमा ।
तप शील प्रत्याख्यान संयम भी कहे निज आतमा ॥८१॥
जो जान लेता स्व-पर को निभ्रान्त हो वह पर तजे ।
जिन-केवली ने यह कहा कि बस यही संन्यास है ॥८२॥
रतनत्रय से युक्त जो वह आतमा ही तीर्थ है ।
है मोक्ष का कारण वही ना मंत्र है ना तंत्र है ॥८३॥
निज देखना दर्शन तथा निज जानना ही ज्ञान है ।
जो हो सतत वह आतमा की भावना चारित्र है ॥८४॥

जिन-केवली ऐसा कहें—‘तहँ सकल गुण जहँ आतमा ।’
 बस इसलिए ही योगीजन ध्याते सदा ही आतमा ॥८५॥
 तू एकला इन्द्रिय रहित मन वचन तन से शुद्ध हो ।
 निज आतमा को जान ले तो शीघ्र ही शिवसिद्ध हो ॥८६॥
 यदि बद्ध और अबद्ध माने बंधेगा निभ्रन्ति ही ।
 जो रमेगा सहजात्म में तो पायेगा शिघ्र शान्ति ही ॥८७॥
 जो जीव सम्यग्दृष्टि वुर्गति गमन ना कबहूँ करें ।
 यदि करें भी ना दोष पूरब करम को ही क्षय करें ॥८८॥
 सब छोड़कर व्यवहार नित निज आतमा में जो रमें ।
 वे जीव सम्यग्दृष्टि तुरतहि शिघरमा में जा रमें ॥८९॥

सम्यक्त्व का प्राधान्य तो त्रैलोक्य में प्राधान्य भी ।
बुध शीघ्र पावे सदा सुखनिधि और केवलज्ञान भी ॥६०॥
जहँ होय थिर गुणगणनिलय जिय अजर अमृत आतमा ।
तहँ कर्मबंधन हों नहीं भर जाँय पूरव कर्म भी ॥६१॥
जिसतरह पद्मनि-पत्र जल से लिप्त होता है नहीं ।
निजभावरत जिय कर्ममल से लिप्त होता है नहीं ॥६२॥
लीन समसुख जीव बारम्बार ध्याते आतमा ।
वे कर्म क्षयकर शीघ्र पावें परमपद परमातमा ॥६३॥
पुरुष के आकार जिय गुणगणनिलय सम सहित है ।
यह परमपावन जीव निर्मल तेज से स्फुरित है ॥६४॥

इस अशुचि-तन से भिन्न आत्मदेव को जो जानता ।
 नित्य सुख में लीन बुध वह सकल जिनश्रुत जानता ॥६५॥
 जो स्व-पर को नहीं जानता छोड़े नहीं परभाव को ।
 वह जानकर भी सकल श्रुत शिवसौख्य को ना प्राप्त हो ॥६६॥
 सब विकल्पों का वमन कर जम जाय परमसमाधि में ।
 तब जो अतीन्द्रिय सुख मिले शिवसुख उसी को जिन कहें ॥६७॥
 पिण्डस्थ और पदस्थ अरु रूपस्थ रूपातीत जो ।
 शुभध्यान जिनवर ने कहे जानो कि परमपवित्र हो ॥६८॥
 'जीव हैं सब ज्ञानमय' - इस रूप जो समभाव हो ।
 है वही सामायिक कहें जिनदेव इसमें शक न हो ॥६९॥

जो राग एवं द्वेष के परिहार से समभाव हो ।
है वही सामायिक कहें जिनदेव इसमें शक न हो ॥१००॥
हिंसादि के परिहार से जो आत्म-स्थिरता बढ़े ।
यह दूसरा चारित्र है जो मुक्ति का कारण कहा ॥१०१॥
जो बढ़े दर्शनशुद्धि मिथ्यात्वादि के परिहार से ।
परिहारशुद्धी चरित जानो सिद्धि के उपहार से ॥१०२॥
लोभ सूक्ष्म जब गले तब सूक्ष्म सुध-उपयोग हो ।
है सूक्ष्मसाम्पराय जिसमें सदा सुख का भोग हो ॥१०३॥
अरहंत सिद्धाचार्य पाठक साधु हैं परमेष्ठी परा ।
सब आत्मा ही हैं श्री जिनदेव का निश्चय कथन ॥१०४॥

वह आत्मा ही विष्णु है जिन रुद्र शिव शंकर वही ।
 बुद्ध ब्रह्मा सिद्ध ईश्वर है वही भगवन्त भी ॥१०५॥
 इन लक्षणों से विशद लक्षित देव जो निर्देह है ।
 कोई अन्तर है नहीं जो देह-देवल में रहे ॥१०६॥
 जो होंगें या हो रहे या सिद्ध अबतक जो हुए ।
 यह बात है निर्भ्रान्त वे सब आत्मदर्शन से हुए ॥१०७॥
 भवदुखों से भयभीत योगीचन्द्र मुनिवरदेव ने ।
 ये एकमन से रचे वोहे स्वयं को संबोधने ॥१०८॥
 जोइन्दु मुनिवरदेव ने वोहे रचे अपभ्रंस में ।
 लेकर उन्हीं का भाव मैंने रख दिया हरिगीत में ॥